

NSD NEWS UNIT
AKASHVANI, GUWAHATI
0000000000

Date : 10-05-2026

Time: 13-40 Hrs

Assamese Midday Bulletin
Headlines

:.....:

- ১। প্রধানমন্ত্রী নৰেন্দ্ৰ মোদীয়ে কৈছে যে, অসম, পশ্চিমবংগ আৰু পুডুচেৰীত বিজেপিৰ বিজয়ে তেওঁৰ চৰকাৰে গ্ৰহণ কৰা ৰাষ্ট্ৰীয় নীতিৰ প্ৰতি থকা জনসাধাৰণৰ সমৰ্থনকে প্ৰতীয়মান কৰিলে।
- ২। অসমৰ বিজেপি তথা এন ডি এৰ বিধায়িনী দলৰ নেতা হিচাপে নিৰ্বাচিত ড০ হিমন্ত বিশ্ব শৰ্মাই ৰাজ্যপালক সাক্ষাৎ কৰি চৰকাৰ গঠনৰ দাবী জনাইছে।
- ৩। তামিলনাডুৰ মুখ্যমন্ত্রী হিচাপে শপতগ্ৰহণ কৰা টি ভি কেৰ মুৰব্বী তিৰু চি যোচেফ বিজয়ক প্ৰধানমন্ত্রী নৰেন্দ্ৰ মোদীয়ে অভিনন্দন জনাইছে।
- ৪। আৰ্চাৰী বিশ্বকাপ দ্বিতীয় পৰ্যায়ত ভাৰতৰ মহিলা ৰিকাৰ্ড শাখাৰ দলে আয়োজক চীনক পৰাস্ত কৰি স্বৰ্ণপদক অৰ্জন কৰিছে।

আৰু

- ৫। আই পি ক্ৰিকেট প্ৰতিযোগিতাত আজি চেন্নাই ছুপাৰ কিংছ, লক্ষ্ণৌ ছুপাৰ জায়েণ্টছৰ বিৰুদ্ধে আৰু ৰয়েল ছেলেঞ্জাৰ্ছ বেংগালুৰু, মুম্বাই ইণ্ডিয়ানছৰ বিৰুদ্ধে অৱতীৰ্ণ হ'ব।

000000

প্ৰধানমন্ত্রী নৰেন্দ্ৰ মোদীয়ে কৈছে যে, অসম, পশ্চিমবংগ আৰু পুডুচেৰীত বিজেপিৰ বিজয়ে তেওঁৰ চৰকাৰে গ্ৰহণ কৰা ৰাষ্ট্ৰীয় নীতিৰ প্ৰতি থকা জনসাধাৰণৰ সমৰ্থনকে প্ৰতীয়মান কৰিলে। তেওঁ কয়, যে ৰাষ্ট্ৰীয় কাৰ্যসূচী আৰু কেন্দ্ৰীয় চৰকাৰৰ নীতিৰ প্ৰতি জনসাধাৰণৰ সমৰ্থনৰ বাৰ্তা বহন কৰা দেশবাসীৰ মতামত শেহতীয়া নিৰ্বাচনৰ ফলাফলত প্ৰতিফলিত হৈছে। বেংগালুৰুত আজি বিজেপিৰ কৰ্মীসকলক উদ্দেশ্যে দিয়া ভাষণত প্ৰধানমন্ত্রীয়ে চৰকাৰে খৰটকীয়া সু-শাসনৰ ব্যৱস্থা কৰাৰ লগতে সমস্যাৰ সমাধান কৰা আৰু দেশক আগবঢ়াই নিয়াত গুৰুত্ব আৰোপ কৰে। পশ্চিমবংগত মাত্ৰ তিনিখন আসনেৰে আৰম্ভ কৰা যাত্ৰাৰ পাছত ১০ বছৰৰ ভিতৰতে ৰাজ্যখনত বিপুল জনসমৰ্থনেৰে চৰকাৰ গঠন কৰিবলৈ বিজেপি সমৰ্থ হোৱা বুলি তেওঁ উল্লেখ কৰে। একেদৰে অসমত তৃতীয় বাৰৰ বাবে ক্ষমতালৈ অহা আৰু পূৰ্বৰ সকলো অভিলেখ ভংগ কৰি গুজৰাট পৌৰ নিৰ্বাচনত দল বিজয়ী হোৱাৰ প্ৰসংগও প্ৰধানমন্ত্রীয়ে উল্লেখ কৰে। শ্ৰীমোদীয়ে কয়, যে দেশৰ ২১খন ৰাজ্যত বিজেপি তথা এন ডি এ শাসনত আছে আৰু লোককল্যাণ তথা সমৃদ্ধিৰ হকে কাম কৰি আছে। কংগ্ৰেছক সমালোচনা কৰি প্ৰধানমন্ত্রীয়ে কয়, যে মহিলাসকলক ৩৩ শতাংশ সংৰক্ষণ দিয়াৰ বাবে চৰকাৰে অনা নাৰী বন্দন সংশোধন বিধেয়কখন কংগ্ৰেছে সংসদত সমৰ্থন নকৰি নাৰী সমাজক বিশ্বাসঘাতকতা কৰিছে।

0000000

প্ৰধানমন্ত্ৰী নৰেন্দ্ৰ মোদীয়ে আজি পুৱা বেংগালুৰুত আৰ্ট অৱ লিভিংৰ ৪৫ সংখ্যক প্ৰতিষ্ঠা দিৱসৰ অনুষ্ঠানত অংশগ্ৰহণ কৰে। তেওঁ লগতে আৰ্ট অৱ লিভিং আন্তৰ্জাতিক কেন্দ্ৰত নৱনিৰ্মিত ধ্যান মন্দিৰ উদ্বোধন কৰে। সমবেত লোকসকলক উদ্দেশ্যি দিয়া ভাষণত প্ৰধানমন্ত্ৰীয়ে সেৱা, আধ্যাত্মিকতা আৰু সামাজিক ৰূপান্তৰণত আৰ্ট অৱ লিভিং ফাউণ্ডেচনে লৈ অহা ভূমিকাক উচ্চ প্ৰশংসা কৰে। তেওঁ লগতে পৰিবেশগত দায়বদ্ধতা, যুৱ সবলীকৰণ আৰু অভ্যন্তৰীণ সুস্থ্যৰ জৰিয়তে এখন বিকশিত ভাৰত নিৰ্মাণৰ আহ্বান জনায়। শ্ৰীমোদীয়ে কয়, যে ৰাজনৈতিক ব্যৱস্থাতকৈ সামাজিক অংশগ্ৰহণ অধিক ক্ষমতাশালী আৰু ৰাষ্ট্ৰ নিৰ্মাণৰ বাবে অধিক প্ৰয়োজনীয়।

প্ৰধানমন্ত্ৰীয়ে আজি বিয়লি হায়দৰাবাদলৈ যাব। তাত তেওঁ প্ৰায় ৯হাজাৰ ৪০০কোটি টকা ব্যয়সাপেক্ষ বিভিন্ন উন্নয়নমূলক প্ৰকল্পৰ উদ্বোধন আৰু আধাৰশিলা স্থাপন কৰিব। শ্ৰীমোদীয়ে ৰাৰেংগলত প্ৰধানমন্ত্ৰী মিত্ৰ উদ্যান উদ্বোধন কৰিব। প্ৰধানমন্ত্ৰী মিত্ৰ আঁচনিৰ অধীনত নিৰ্মিত এই উদ্যানক কাকাটীয়া মেগা টেক্সটাইল পাৰ্ক হিচাপেও জনা যাব। দেশৰ স্বাস্থ্যসেৱাৰ অন্যতম প্ৰধান অংশ হিচাপে তেওঁ হায়দৰাবাদত সিদ্ধু হস্পিতাল উদ্বোধন কৰিব।

০০০০০০০

শ্ৰীমতী দ্ৰৌপদী মুৰ্মুৱে এন ৰংগস্বামীক পুডুচেৰীৰ মুখ্যমন্ত্ৰী হিচাপে নিযুক্ত কৰিছে। সেই অনুসৰি পুডুচেৰীৰ উপ-ৰাজ্যপাল কে কৈলাশ নাথনে শ্ৰীৰংগস্বামীক কেন্দ্ৰীয় শাসিত অঞ্চলটোত নতুন চৰকাৰ গঠনৰ বাবে আমন্ত্ৰণ জনায়। আমাৰ সংবাদদাতাই জনোৱা অনুসৰি ১৩ মে'ত এন ৰংগস্বামীয়ে পুডুচেৰীৰ মুখ্যমন্ত্ৰী হিচাপে শপতগ্ৰহণ কৰিব। এ আই এন আৰ চিৰ নেতৃত্বত এন ডি এই বিধানসভা নিৰ্বাচনত বিজয় সাব্যস্ত কৰাৰ পাছত শ্ৰীৰংগস্বামীয়ে পঞ্চমবাৰৰ বাবে মুখ্যমন্ত্ৰী দায়িত্ব গ্ৰহণ কৰিব। ইয়াৰপূৰ্বে ৭৬ বছৰ বয়সীয়া শ্ৰীৰংগস্বামী ২০০১ৰ পৰা ২০০৬ চনলৈ আৰু ২০০৬ ৰ পৰা ২০০৮ চনলৈ কংগ্ৰেছ নেতা হিচাপে পুডুচেৰীৰ মুখ্যমন্ত্ৰী হৈছিল। অল ইণ্ডিয়া এন আৰ কংগ্ৰেছ গঠনৰ পাছত তেওঁ ২০১১ৰ পৰা ২০১৬ চনলৈ পুনৰ মুখ্যমন্ত্ৰী হয়। তাৰ পাছত এ আই এন আৰ চি আৰু বিজেপিৰ মৰ্চা চৰকাৰৰ মুৰব্বী হিচাপে ২০২১ৰপৰা ২০২৬ চনলৈ শ্ৰীৰংগস্বামী পুনৰ পুডুচেৰীৰ মুখ্যমন্ত্ৰী হয়।

০০০০০০০

ড° হিমন্ত বিশ্ব শৰ্মাক অসমৰ বিজেপি তথা এন ডি এৰ বিধায়িনী দলৰ নেতা হিচাপে ঘোষণা কৰা হৈছে। গুৱাহাটীৰ বশিষ্ঠ চাৰিআলিত থকা ৰাজ্যিক বিজেপিৰ মুখ্য কাৰ্যালয় বাজপেয়ী ভৱনত আজি বিজেপি আৰু সামগ্ৰিকভাৱে এন ডি এৰ বিধায়িনী দলৰ দুখন সুকীয়া বৈঠক অনুষ্ঠিত হয়। বিজেপিৰ বিধায়িনী দলৰ বৈঠকত নৱ নিৰ্বাচিত ৮২ গৰাকী বিধায়কে অংশগ্ৰহণ কৰে। ইয়াৰ পাছতে অনুষ্ঠিত এন ডি এৰ বিধায়িনী দলৰ বৈঠকত কেন্দ্ৰীয় পৰ্যবেক্ষক তথা কেন্দ্ৰীয় মন্ত্ৰী জে পি নাড্ডাই ড° হিমন্ত বিশ্ব শৰ্মাক বিধায়িনী দলৰ নেতা হিচাপে ঘোষণা কৰে। বৈঠকখনত সহকাৰী পৰ্যবেক্ষক হিচাপে বিজেপিৰ জ্যেষ্ঠ নেতা নায়াব সিং চাইনী উপস্থিতি থাকে। বৈঠকত বিজেপিৰ ফালৰ পৰা ৰঞ্জিত কুমাৰ দাস, বিশ্বজিৎ দৈমাৰী, অজন্তা নেওগ, ৰাজদ্বীপ ৰয়, অশোক সিংহল, পীযুষ হাজৰিকাসহ ৮ গৰাকী বিধায়কে বিধায়িনী দলৰ নেতা হিচাপে ড° হিমন্ত বিশ্ব শৰ্মাৰ নাম প্ৰস্তাৱ কৰে। লগে লগে দুজন দুজনকৈ বিধায়কে এই প্ৰস্তাৱত সমৰ্থন জনায়।

ইয়াৰ পাছতে অসম গণ পৰিষদৰ ১০ গৰাকী বিধায়ক আৰু বি পি এফৰ বিধায়কসকলৰ উপস্থিতিত অগপৰ নেতা অতুল বৰা আৰু বি পি এফৰ নেতা বিহন দৈমাৰীয়ে এন ডি এৰ নেতা হিচাপে ড° শৰ্মাৰ নাম প্ৰস্তাৱ কৰে।

বিধায়িনী দলৰ বৈঠকৰ পাছত ৰাজ্যৰ এন ডি এ নেতা হিচাপে নিৰ্বাচিত ড° হিমন্ত বিশ্ব শৰ্মাই লোকভৱনলৈ ৰাজ্যপাল লক্ষ্মণপ্ৰসাদ আচাৰ্যক সাক্ষাৎ কৰি চৰকাৰ গঠনৰ বাবে দাবী উত্থাপন কৰে। ৰাজ্যপালৰ হাতত তেওঁ নৱনিৰ্বাচিত ১০২ গৰাকী বিধায়কৰ স্বাক্ষৰ সম্বলিত প্ৰস্তাৱ দাখিল কৰে।

নতুন চৰকাৰে পৰহিলৈ শপতগ্ৰহণ কৰিব। ইয়াৰ বাবে খানাপাৰাৰ পশু চিকিৎসা মহাবিদ্যালয় খেলপথাৰত প্ৰস্তুতি আৰম্ভ হৈছে। শপতগ্ৰহণ অনুষ্ঠানত প্ৰধানমন্ত্ৰী নৰেন্দ্ৰ মোদী মুখ্য অতিথি হিচাপে উপস্থিত থকাৰ লগতে কেন্দ্ৰীয় গৃহমন্ত্ৰী অমিত শ্বাহ আৰু বিজেপিৰ ৰাষ্ট্ৰীয় সভাপতি নীতিন নবীনকে ধৰি কেইবাগৰাকীও কেন্দ্ৰীয় মন্ত্ৰী তথা এন ডি এ শাসিত ৰাজ্যৰ মুখ্যমন্ত্ৰী, উপ-মুখ্যমন্ত্ৰীসকলৰ লগতে বিজেপিৰ কেইবাগৰাকীও জ্যেষ্ঠ নেতা উপস্থিত থাকিব বুলি ৰাজ্যিক বিজেপিৰ সূত্ৰই প্ৰকাশ কৰিছে।

০০০০০০০

তামিলনাডুৰ মুখ্যমন্ত্ৰী হিচাপে আজি টি ভি কেৰ মুৰব্বী অভিনেতা-ৰাজনীতিক থিৰু চি য়োচেফ বিজয়ে শপতগ্ৰহণ কৰে। প্ৰধানমন্ত্ৰী নৰেন্দ্ৰ মোদীয়ে ৰাজ্যখনৰ নতুন মুখ্যমন্ত্ৰী বিজয়ক অভিনন্দন জনাইছে। সামাজিক মাধ্যমৰ এটা বাৰ্তাত শ্ৰীমোদীয়ে কয়, যে কেন্দ্ৰীয় চৰকাৰে তামিলনাডুবাসীৰ জীৱনৰ মান উন্নত কৰাৰ ক্ষেত্ৰত ৰাজ্য চৰকাৰৰ সৈতে সহযোগিতাবে কাম কৰিব। তেওঁ শ্ৰীবিজয়ৰ মুখ্যমন্ত্ৰিত্বৰ কাৰ্যকাললৈ শুভেচ্ছা জনায়।

০০০০০০০

শ্ৰীলংকাৰ ৰাষ্ট্ৰপতি অৰুণা কুমাৰা দিশানায়াকেই তামিলনাডুৰ মুখ্যমন্ত্ৰীৰূপে শপতগ্ৰহণ কৰা য়োচেফ বিজয়ক অভিনন্দন জনাইছে। সামাজিক মাধ্যমৰ এটা বাৰ্তাত তেওঁ কয়, যে শ্ৰীলংকা আৰু তামিলনাডু ইতিহাস, সংস্কৃতি, প্ৰতিষ্ঠানিক আৰু জনসংযোগৰ জৰিয়তে প্ৰজন্মৰ পৰা প্ৰজন্মলৈ সংযুক্ত হৈ আহিছে। তেওঁ লগতে ভাৰত-শ্ৰীলংকাৰ সম্বন্ধক শক্তিশালী কৰাত গুৰুত্ব দিয়ে।

০০০০০০০

ভাৰতীয় বতৰ বিজ্ঞান বিভাগে পৰৱৰ্তী দুই-তিনিদিনত অসমকে ধৰি উত্তৰ-পূৰ্বাঞ্চলৰ কোনো কোনো ঠাইৰ লগতে পশ্চিমবংগ, ওড়িশা, বিহাৰ, ঝাৰখণ্ড, অন্ধ্ৰপ্ৰদেশ, লাক্ষাদ্বীপ, আন্দামান আৰু নিকোবৰ দ্বীপপুঞ্জকে ধৰি কোনো কোনো ঠাইত গাজনি-ঢেৰেকনিৰে ধুমুহা অহাৰ আগজাননী দিছে। বতৰ বিজ্ঞান বিভাগৰ আগজাননী অনুসৰি অহা দুদিনত কেৰলম, মাহে, তামিলনাডু, পুডুচেৰী আৰু কৰাইকাল অঞ্চলত ধাৰাষাৰ বৰষুণ হোৱাৰ সম্ভাৱনা আছে। আনহাতে গুজৰাট আৰু ৰাজস্থান কাইলৈ পৰ্যন্ত উষ্ণপ্ৰবাহৰ কবলত পৰাৰ সম্ভাৱনা প্ৰকাশ কৰা হৈছে। তদুপৰি পশ্চিম ৰাজস্থানৰ কোনো কোনো স্থানত পৰৱৰ্তী ৪-৫ দিনত নিশাৰ ভাগত তাপমাত্ৰা বৃদ্ধি পোৱাৰ লগতে উত্তৰ-পশ্চিম ভাৰতৰ স্থানসমূহত অহা এসপ্তাহত সৰ্বোচ্চ তাপমাত্ৰা ৩ৰ পৰা ৫ ডিগ্ৰী চেলছিয়াছ বৃদ্ধি পাব বুলিও বতৰ বিজ্ঞান বিভাগে প্ৰকাশ কৰিছে।

০০০০০০০

গুজৰাটৰ সোমনাথ মন্দিৰৰ পুনৰ নিৰ্মাণৰ ৭৫ সংখ্যক বাৰ্ষিকীৰ সৈতে সংগতি ৰাখি মন্দিৰ চৌহদত পাঁচদিনীয়াকৈ সোমনাথ অমৃত পৰ্ব ২০২৬ শীৰ্ষক অনুষ্ঠানৰ আয়োজন কৰা হৈছে। শুকুৰবাৰৰ পৰা অনুষ্ঠিত এই

কাৰ্যসূচীত সোমনাথ মন্দিৰৰ ঐতিহাসিক গুৰুত্বৰ প্ৰতি আলোকপাত কৰা হৈছে। এই উপলক্ষে আয়োজিত অনুষ্ঠানত যোগ দিয়াৰ উদ্দেশ্যে প্ৰধানমন্ত্ৰী নৰেন্দ্ৰ মোদী কাইলৈ মন্দিৰটোলৈ যাব।

০০০০০০০

চীনৰ চাংহাইত চলি থকা আৰ্চাৰী বিশ্বকাপ দ্বিতীয় পৰ্যায়ত ভাৰতৰ ৰিকাৰ্ড শাখাৰ দলে আয়োজক চীনক পৰাস্ত কৰি স্বৰ্ণপদক অৰ্জন কৰিছে। ভাৰতীয় দলটোক দীপিকা কুমাৰী, অংকিতা ভকত আৰু কুমকুম মহাডে প্ৰতিনিধিত্ব কৰিছে। উত্তেজনাপূৰ্ণ ফাইনেলত ভাৰতে প্ৰথমতে অগ্ৰগতি লাভ কৰে যদিও চীনৰ দলটোৱে পাছত তীব্ৰ প্ৰত্যাহ্বান জনায়। খেলৰ চতুৰ্থ চেট টাই হয়। অৱশেষত ভাৰতীয় খেলুৱৈসকলে ৫-৪ ত বিজয় হৈ ভাৰতলৈ ২০২১ চনৰ পাছত প্ৰথমটো বিশ্বকাপ স্বৰ্ণপদক কঢ়িয়াই আনে।

ইয়াৰপূৰ্বে ভাৰতৰ দলটোৱে ১০বাৰৰ অলিম্পিক বিজয়ী দক্ষিণ কোৰিয়াক ছেমিফাইনেলত পৰাস্ত কৰে। এয়া হৈছে প্ৰতিযোগিতাখনত ভাৰতৰ দ্বিতীয়টো পদক। শনিবাৰে ব্যক্তিগত শাখাত প্ৰবীণ যাদৱে ব্ৰঞ্জৰ পদক লাভ কৰিছিল।

০০০০০০০

আই পি এল ক্ৰিকেট প্ৰতিযোগিতাত আজি দুখন খেল অনুষ্ঠিত হ'ব। চেন্নাইৰ এম এ চিদাম্বৰম ষ্টেডিয়ামত বিয়লি চাৰে ৩ বজাত হ'বলগীয়া প্ৰথমখন খেলত চেন্নাই ছুপাৰ কিংছ, লক্ষ্ণৌ ছুপাৰ জায়েন্টছৰ বিৰুদ্ধে অৱতীৰ্ণ হ'ব। ৰায়পুৰত সন্ধিয়া চাৰে ৭ বজাত হ'বলগীয়া দ্বিতীয়খন খেলত ৰয়েল ছেলেঞ্জাৰ্ছ বেংগালুৰু আৰু মুম্বাই ইণ্ডিয়ানছ পৰস্পৰৰ বিৰুদ্ধে অৱতীৰ্ণ হ'ব।

০০০০০০০

সমাপ্ত